

REGIONAL NEWS UNIT AKASHVANI, GUWAHATI

0000000000

Date : 17-12-2025

Time : 18-00 Hrs

ASSAMESE EVEN BULLETIN

.....

- ১। অৰুণাচলৰ আনজাওত সংঘটিত পথ দুৰ্ঘটনাত নিহত শ্ৰমিকসকলৰ নিকটাত্মীয়ক মুখ্যমন্ত্ৰীৰ ৫ লাখ টকাৰ এককালীন সাহায্যৰ চেক প্ৰদান।
- ২। মুখ্যমন্ত্ৰী উদ্যমিতা আচনিৰ অধীনত ডিব্ৰুগড়ত আজি ২৩ হাজাৰৰো অধিক মহিলাক ১০ হাজাৰ টকাকৈ প্ৰাৰম্ভিক পুঁজিৰ চেক বিতৰণ।
- ৩। জুবিন গাৰ্গৰ মৃত্যুৰ সন্দৰ্ভত দাখিল কৰা অভিযোগনামাৰ প্ৰতিলিপি আদালতত জমা দিবলৈ গুৱাহাটী উচ্চ ন্যায়ালয়ৰ নিৰ্দেশ।

আৰু

- ৪। উদ্ভাৱন, প্ৰযুক্তি আৰু যুৱ শক্তিক এখন মঞ্চ প্ৰদান কৰাৰ উদ্দেশ্যে শিলচৰৰ ৰাষ্ট্ৰীয় প্ৰযুক্তিবিদ্যা প্ৰতিষ্ঠানত **টেকন'ভেচন** সন্মিলন।

০০০০

অৰুণাচল প্ৰদেশৰ আনজাওত সংঘটিত পথ দুৰ্ঘটনাত নিহত শ্ৰমিকসকলৰ নিকটাত্মীয়লৈ ৰাজ্য চৰকাৰৰ তৰফৰ পৰা ৫ লাখ টকাৰ এককালীন সাহায্য প্ৰদান কৰা হয়। মুখ্যমন্ত্ৰী ড॰ হিমন্ত বিশ্ব শৰ্মাই আজি তিনিচুকীয়াৰ গেলাপুখুৰীত দুৰ্ঘটনাত নিহত শ্ৰমিকসকলৰ পৰিয়ালক সাক্ষাৎ কৰি আনুষ্ঠানিকভাৱে ভুক্তভোগীৰ পৰিয়ালক চেক প্ৰদান কৰে। মৃতকসকলৰ নিকটাত্মীয়ক কেন্দ্ৰীয় চৰকাৰে ২ লাখ টকাৰ এককালীন অনুদান আগবঢ়াব বুলিও মুখ্যমন্ত্ৰী ড॰ শৰ্মাই সাংবাদিকৰ আগত প্ৰকাশ কৰে। দুৰ্ঘটনাত আহত ব্যক্তিগৰাকীৰ চিকিৎসাৰ বাবেও তেওঁ মুখ্যমন্ত্ৰীৰ সাহায্য পুঁজিৰ পৰা এক লাখ টকাৰ সাহায্য প্ৰদান কৰে। অৰুণাচললৈ চাহ শ্ৰমিকক কাম কৰিবলৈ লৈ যোৱাটো চিন্তনীয় বিষয় বুলি মুখ্যমন্ত্ৰী ড॰ শৰ্মাই উল্লেখ কৰে। ঔদ্যোগীকৰণৰ পৰিৱেশ সৃষ্টি হ'লেহে এই সমস্যাৰ অন্ত পৰিব বুলি তেওঁ কয়। মুখ্যমন্ত্ৰী ড॰ শৰ্মাই চাহ শ্ৰমিকৰ সুৰক্ষাৰ বাবে শীঘ্ৰে ব্যৱস্থা গ্ৰহণ কৰাৰ আশ্বাস দিয়ে।

বাইট (চি এম)

০০০০

ৰাজ্য চৰকাৰে মহিলাক সকলক কেৱল গৃহিনী হিচাপে গন্য কৰাৰ মানসিকতা দূৰ কৰি নতুন অসমৰ আত্মনিৰ্ভৰশীলতাৰ যাত্ৰা সহযাত্ৰী হিচাপে অন্তৰ্ভুক্ত কৰাৰ প্ৰয়াস চলাই আছে বুলি মুখ্যমন্ত্ৰী ড॰ হিমন্ত বিশ্ব শৰ্মাই প্ৰকাশ কৰিছে। মুখ্যমন্ত্ৰী উদ্যমিতা আচনিৰ অধীনত আজি ডিব্ৰুগড়ৰ টিংখাং বিধানসভা সমষ্টিৰ আত্মসহায়ক গোটৰ ২৩ হাজাৰ ৭৯১ গৰাকী মহিলাক ১০ হাজাৰ টকাকৈ প্ৰাৰম্ভিক পুঁজিৰ চেক বিতৰণ কৰি শ্ৰীশৰ্মাই

এইদৰে কয়। তেওঁ গুজৰাট আৰু কৰ্ণাটককে ধৰি বহিঃ ৰাজ্যসমূহৰ উদাহৰণ দি অসমক স্বাৰলম্বী কৰি তোলাৰ ক্ষেত্ৰত মহিলাসকলক অৱদান আগবঢ়াবলৈ আহ্বান জনায়। তেওঁ লগতে মহিলাসকল পশুপালন, মীন উৎপাদন আদি খণ্ডৰ সৈতে জড়িত হ'লে ৰাজ্যৰ অৰ্থনীতি ক্ৰমাৎ শক্তিশালী হৈ উঠিব বুলি মন্তব্য কৰে।

একেটা অনুষ্ঠানত মুখ্যমন্ত্ৰীয়ে মৰাণত ১২ কোটি ৩২ লাখ টকা ব্যয়েৰে নিৰ্মাণ হোৱা অভয়পুৰ গ্ৰাম্য ক্ৰীড়া চৌহদো উদ্বোধন কৰে। তেওঁ লগতে তৃতীয় পৰ্যায়ৰ অসম মালাৰ অধীনত ৩৬ কোটি ৯২ লাখ টকা ব্যয়েৰে মৰাণ-নিতাই পথৰ মৰাণ টাউন ক্লাবৰ পৰা গজপুৰীয়া লুকুমাৰী অংশৰ ৯ দশমিক ৩ কিলোমিটাৰ পথৰ উন্নীতকৰণ আৰু সম্প্ৰসাৰণ প্ৰকল্পৰ আধাৰশিলা স্থাপন কৰে। একেদৰে মুখ্যমন্ত্ৰীয়ে ১৯ কোটি ৫০ লাখ টকা ব্যয় সাপেক্ষ টিংখাং সমজিলা আয়ুক্তৰ কাৰ্যালয় আৰু মৈত্ৰী আঁচনিৰ অধীনত ২ কোটি ১৫ লাখ টকাৰে নিৰ্মাণ কৰিবলগীয়া মৰাণ থানা ভৱনৰ আধাৰশিলা স্থাপন কৰে।

ইপিনে, জনস্বাস্থ্য কাৰিকৰী বিভাগৰ মন্ত্ৰী জয়ন্ত মল্ল বৰুৱাই আজি দোতমা বিধানসভা সমষ্টিৰ আত্মসহায়ক গোটৰ সদস্যসকলক মুখ্যমন্ত্ৰীৰ মহিলা উদ্যমিতা অভিযানৰ অধীনত আনুষ্ঠানিকভাৱে চেক প্ৰদান কৰে। এই উপলক্ষে বৰ্ষীঝোৰাৰ উদাংশী খেলপথাৰত আয়োজিত খেলপথাৰত ভাষণ দি মন্ত্ৰীগৰাকীয়ে কয় যে বৰ্তমানলৈকে ৰাজ্যৰ ৫০ টাতকৈ অধিক বিধানসভা সমষ্টিত ২০ লাখতকৈ অধিক সদস্যক মহিলা উদ্যমিতা আঁচনিৰ জৰিয়তে ১০ হাজাৰ টকাকৈ প্ৰদান কৰা হৈছে। তেওঁ লগতে অহা জানুৱাৰীৰ ভিতৰত ৰাজ্যৰ ৪০ লাখ মহিলাক ১০ লাখ টকাকৈ প্ৰদান কৰা হ'ব বুলি প্ৰকাশ কৰে।

০০০০

গুৱাহাটী উচ্চ ন্যায়ালয়ে জুবিন গাৰ্গৰ মৃত্যুৰ সন্দৰ্ভত দাখিল কৰা অভিযোগনামাৰ প্ৰতিলিপি আদালতত জমা দিবলৈ নিৰ্দেশ দিছে। শিল্পীগৰাকীৰ বহুসংজনক মৃত্যুৰ ঘটনা চিবি আই তদন্তৰ বাবে অনুৰোধ জনাই দাখিল কৰা এখন লেখ আবেদনৰ শুনানি গ্ৰহণ কৰি উচ্চ ন্যায়ালয়ৰ মুখ্য ন্যায়াধীশ আশুতোষ কুমাৰ আৰু ন্যায়াধীশ অৰুণ দেৱ চৌধুৰীক লৈ গঠিত এখন বিচাৰপীঠে আজি এই ৰায় প্ৰদান কৰে। আদালতে লগতে ৩১ মাৰ্চত লেখ আবেদনখনৰ পৰৱৰ্তী শুনানিৰ দিন ধাৰ্য কৰে। জুবিন গাৰ্গৰ মৃত্যুৰ ঘটনাৰ চি বি আই তদন্ত বিচাৰি আচাম পাবলিক ৱৰ্কছৰ সভাপতি অভিজিৎ শৰ্মা আৰু যুৱ ছাত্ৰ পৰিষদৰ প্ৰাক্তন নেতা পলাশ ৰঞ্জন বৰুৱাই এই লেখ আবেদনখন দাখিল কৰিছে।

০০০০

ধেমাজীৰ কছাৰি ময়দানত ৯ জানুৱাৰীৰ পৰা ৪ দিনীয়া কাৰ্যসূচীৰে আত্মনিৰ্ভৰ ধেমাজী উৎসৱৰ পঞ্চম সংস্কৰণৰ আয়োজন কৰা হৈছে। ধেমাজী আৰক্ষী, কৃষি বিজ্ঞান কেন্দ্ৰ, বিভিন্ন লাইন বিভাগ আৰু মিছিং স্বায়ত্ত শাসিত পৰিষদৰ সৈতে আজি ৰাজ্যৰ শিক্ষামন্ত্ৰী ডাঃ ৰণোজ পেগুৰ বৈঠকত এই সিদ্ধান্ত গ্ৰহণ কৰা হয়। এই বিষয়ে প্ৰকাশ কৰি মন্ত্ৰীগৰাকীয়ে কয় যে কৃষক, শিপিনী, আত্মসহায়ক গোট, ঔদ্যোগিক সংযোগ আৰু প্ৰযুক্তিগত সাহায্য প্ৰদান কৰি আত্মনিৰ্ভৰশীলতা নিশ্চয়তা প্ৰদান কৰাই এই উৎসৱৰ মূল উদ্দেশ্য। তেওঁ লগতে এই উৎসৱ সাফল্যমণ্ডিত কৰি তোলাৰ বাবে সকলোৰে সহায়-সহযোগিতা কামনা কৰে।

০০০০

প্ৰথম অসমীয়া চলচ্চিত্ৰ জয়মতীত কৰা অভিনয়েৰে এটা যুগৰ সৃষ্টি কৰা আইদেউ সন্দিকৈৰ আজি ২৩ সংখ্যক মৃত্যু বাৰ্ষিকী। ৰূপকোৱৰৰ জ্যোতি প্ৰসাদ আগৰৱালা পৰিচালনাৰে ১৯৩৫ চনত মুক্তি লাভ কৰা জয়মতী চলচ্চিত্ৰত অভিনয় কৰি এইগৰাকী মহান নাৰীয়ে কুসংস্কাৰ, অন্ধবিশ্বাসত বুৰ যোৱা সমাজখনক নতুন চিন্তা আৰু নতুন পথৰ সন্ধান দিছিল। অৱশ্যে তেওঁ সমকালীন সমাজৰ ৰোষৰ বলি হবলগীয়া হৈছিল। ২০০২ চনৰ ১৭ ডিচেম্বৰত শিল্পীগৰাকীৰ দেহাৱসান ঘটে। মুখ্যমন্ত্ৰী ড০ হিমন্ত বিশ্ব শৰ্মা, শিক্ষামন্ত্ৰী ডাঃ ৰণোজ পেগু, কেন্দ্ৰীয় মন্ত্ৰী সৰ্বানন্দ সোণোৱালে শিল্পীগৰাকীক শ্ৰদ্ধাৰে স্মৰণ কৰে। মুখ্যমন্ত্ৰী ড০ শৰ্মাই সামাজিক মাধ্যমৰ আগত কয় যে আইদেউ সন্দিকৈয়ে হাজাৰ হাজাৰ সামাজিক প্ৰত্যাহ্বানকো নেওচি অভিনয়ক সাহসেৰে বুকুত সাৰতি অসমীয়া নাৰীৰ বাবে অভিনয় ক্ষেত্ৰত বাট মুকলি কৰি থৈ গৈছে। শিক্ষা মন্ত্ৰী ডাঃ ৰণোজ পেগুৱে তেওঁৰ বাৰ্তাত কয় যে আইদেউ সন্দিকৈ কেৱল এটি নাম নহয়, বৰং অসমীয়া চলচ্চিত্ৰৰ ঐতিহ্য, অসমীয়া নাৰীৰ সাহস আৰু ত্যাগৰ জীৱন্ত প্ৰতীক। জয়মতী ছবিত নাম ভূমিকাত অভিনয় কৰি শিল্পীগৰাকীয়ে দেখুৱাই যোৱা আদৰ্শৰ বাবে জাতীয় চলচ্চিত্ৰৰ উত্তৰণৰ বাট সদায় পোহৰাই ৰাখিব বুলি তেওঁ আশা প্ৰকাশ কৰে। কেন্দ্ৰীয় মন্ত্ৰী সৰ্বানন্দ সোণোৱালে পূণ্য তিথি উপলক্ষে শিল্পীগৰাকীক স্মৰণ কৰি কয় যে সন্দিকৈয়ে প্ৰথমখন অসমীয়া চলচ্চিত্ৰত অভিনয় কৰি অসমৰ নাৰী সমাজৰ বাবে দৃষ্টান্ত দাঙি ধৰিছিল আৰু তাহনীৰ বক্ষণশীলতা, কুসংস্কাৰক নেওচি কণ্টকময় পথেৰে নাৰী সৱলীকৰণৰ পথ প্ৰশস্ত কৰিছিল। তেঁখেতৰ সাহস, ত্যাগৰ গাথা আৰু অসমীয়া চলচ্চিত্ৰ জগতলৈ আগবঢ়োৱা উল্লেখযোগ্য অৰিহনাই নতুন প্ৰজন্মক অনুপ্ৰাণিত কৰি যাব বুলি তেওঁ মন্তব্য কৰে।

০০০০

নগাঁও জিলাৰ ধিং ৰাজহ চক্ৰৰ দখলিকৃত চৰকাৰী ভূমিত আজি দ্বিতীয় দিনাও প্ৰশাসনে উচ্ছেদ অভিযান চলায়। আজি ৰৌমাৰী বিল, মৈৰাধৰজ, বেচামাৰী, শালমৰাবৰি, অকৰাবৰি আৰু গেলেকনি বিলৰ ভূমি দখলমুক্ত কৰাৰ বাবে অভিযান চলোৱা হয়। এই অভিযানৰ বাবে তিনি শতাধিক আৰক্ষীৰ লোক নিয়োগ কৰা হৈছে। এই অভিযান ১৯ আৰু ২০ ডিচেম্বৰতো চলিব বুলি আমাৰ সংবাদদাতাই জানিবলৈ দিছে। উল্লেখযোগ্য যে কালিৰে চলা এই উচ্ছেদ অভিযানত টুকটুকী, শালনাৰাৰী আৰু আহোম গাঁৱৰ অবৈধভাৱে পুখুৰী খনন কৰা চৰকাৰী ভূমি দখলমুক্ত কৰা হয়।

০০০০

কাছাৰ জিলাৰ ছেছন আদালতে আন্তঃৰাজ্যিক ড্ৰাগছ সৰবৰাহৰ গোচৰত দোষী সাব্যস্ত হোৱা মণিপুৰৰ এগৰাকী মহিলাক এন ডি পি এছ আইনৰ অধীনত ১০ বছৰৰ কাৰাদণ্ডেৰে দণ্ডিত কৰিছে। বিশেষ ন্যায়াধীশ বিপ্ৰজিৎ ৰায়ৰ বিচাৰপীঠে অভিযুক্ত মহিলাগৰাকীক এই শাস্তি বিহে। উল্লেখযোগ্য যে ২০২৪ চনৰ ১৯ মাৰ্চত অসম-মণিপুৰ সীমান্তত কাছাৰৰ লক্ষীপুৰৰ ফুলেৰতল ফেৰীঘাটৰ পৰা নিচায়ুক্ত সামগ্ৰীসহ মহিলাগৰাকী গ্ৰেপ্তাৰ হৈছিল। তদন্ত সম্পূৰ্ণ হোৱাৰ পাছত আৰক্ষীয়ে আদালতত মহিলাগৰাকীৰ বিৰুদ্ধে অভিযোগনামা দাখিল কৰে। শুনানিৰ অন্তত আদালতে আজি মহিলাগৰাকীক দোষী সাব্যস্ত কৰি ১০ বছৰৰ কাৰাদণ্ডৰ লগতে ১ লাখ টকাৰ জৰিমনা বিহে।

০০০০

জিলা আইন সেৱা প্ৰাধিকৰণৰ উদ্যোগত কাছাৰত সফলতাৰে ৰাষ্ট্ৰীয় লোক আদালত অনুষ্ঠিত হয়। লোক আদালতৰ জৰিয়তে জিলাখনৰ ৬ কোটি ৯৪ লাখ টকাৰো অধিক মূল্যৰ গোচৰৰ নিষ্পত্তি কৰা হয়। লোক আদালতত তালিকাভুক্ত এহেজাৰ ৭১টা বিচাৰাধীন গোচৰৰ ভিতৰত ২৫২টা গোচৰ আৰু ৫ হাজাৰ ৪২১টা প্ৰাক বিচাৰাধীন গোচৰৰ ভিতৰত ৩৯৪টা গোচৰৰ নিষ্পত্তি কৰা হয়। এই পদক্ষেপৰ জৰিয়তে জনসাধাৰণে দ্ৰুত আৰু কম খৰচত ন্যায় লাভ কৰাৰ লগতে নিয়মীয়া আদালতৰ ওপৰত হেঁচা হ্ৰাস পাইছে বুলি আশা কৰা হৈছে।

০০০০

সমাপ্ত